

காந்திய - சர்வோதய  
இலட்சியங்களுக்கமைய  
கிராமங்களிலும் நகரங்  
களிலும் சேவை செய்வ  
தற்கு ஊழியர்கள் தேவை  
விபரங்களுக்கு:-

காந்தி நிலையம்  
உருத்திரபுரம்



அகில இலங்கைக் காந்தி சேவா சங்கத்தின் திங்கள் வெளியீடு

Registered at the G. P. O. as a Newspaper in Ceylon

மலர் 9 | காந்தி நிலையம் - உருத்திரபுரம் (காந்தி ஆண்டு 102) 1971 நவம்பர் | இதழ் 2

## மரவரி முறை வேண்டுமா? வேண்டாமா?

மாண்பு மிகு நிதி அமைச்சர் ஸ்ரீ லா நிதி . என். எம். பெரேரா அவர்கள் சமர்ப்பித்த வரவு- செலவுத் திட்டம் மக்களிடையே, சிறப்பாக வடமா காண் மக்களிடையே பெரும் பரபரப் பை ஏற்படுத்தியுள்ளது. மரவரிமுறை யை நீக்கித் தவறணை மூலம் கள் வியா பாரம் நடைபெற வேண்டும் என நிதி அமைச்சர் தீர்மானித்துள்ளார். இத னால் அரசுக்கு ஒரு கோடி ரூபா வருமா னம் கிடைக்குமென எதிர் பார்க்கப் படுகிறது.

மரவரிமுறை கடந்த 40 ஆண்டுக ளுக்கு மேலாக யாழ். மாவட்டத்தில் நடைமுறையிலிருந்து வருகிறது. இத னால் சீவல் தொழிலில் ஈடுபட்டவர்க ளுக்கு பெரும் நன்மை என்பவரும், எல்லோரும் ( ஆண் - பெண் - இளை ஞர் உட்பட ) குடிசைக்காரர்களாக மாறி சமூகம் தீயவழியில் செல்கிற தென்பவ ருமாய இருசாராருக்கிடையில்வாதங்க ளும், பிரதிவாதங்களும் எழுந்துள் ளன.

இந்நிலையில், எவரது வாதங்க ளையும் அரசு கவனியாது வருமானம் ஒன்றையே முக்கிய நோக்கமாகக் கொண்டு தவறணை முறையை அமுல் நடத்தப் போகிறது.

கடந்த 25 ஆண்டுகளாகக் காந்தி சேவா சங்கம் எல்லோருக்கும் நன்மை பயக்கக்கூடிய வழிமுறைகளை அவ்வப் போது கூறிவந்துள்ளது. இப்போது நாட்டில் உருவாகியுள்ள சூழ்நிலையில் காந்தி சேவா சங்கத்தின் ஆலோனை களை மக்கள் முன் சமர்ப்பிக்கிறோம்.

பனை இயற்கை அளித்த செல்வம். இதனை மக்களின் நலனுக்காகப் பயன்

படுத்த வேண்டும். இதில் எவ்விதக் கருத்து வேற்றுமையும் இல்லை. பனையி லிருந்து பூரணமாகப் பயன்பெறுவ தற்கான வழிகளில் ஈடுபடுவதை விட்டு வெறும் வாதப்- பிரதிவாதங்களில் ஈடு பட்டுள்ளோம். இது கவலைக்குரியதா கும்.

சீனி இன்றைப சமூக - பொருளா தாரப் பிரச்சனையில் முக்கிய இடத்தை வகிக்கின்றது. சீனிக்குப் பதிலாக பனை வெல்லம், கித்துள் வெல்லம், தென்னை வெல்லம் ஆகியவைகளை உபயோகிப்ப பதன் மூலம் வெளிநாட்டு செலாவணியை மீதப்படுத்துவது மட்டுமல்லாமல் இலட்சக்கணக்கான மக்களுக்கு தொழில் வசதியை ஏற்படுத்தவும் வாய்ப்பு ஏற்படும்.

1953 ஆம் ஆண்டு காந்தி சேவா சங்கம் நீர்வேலியில் உள்ள சர்வோதய ஆசிரமத்திலும், 1954 ஆம் ஆண்டு பலாலியிலும் பனை வெல்ல உற்பத்தியி லீடுபட்டு அனுபவ ரீதியான பல உண்மைகளை அறிந்து கொண்டது.

கயிறு கட்டி ஏறும் முறை மூலம் ஒரு வர் 80 பனைகளில் பதநீர் சேர்க்க முடியும். 100 நாட்கள் கொண்ட ஒரு போ கத்தில் பதநீர் இறக்கி வெல்லம் தயா ரிப்பதன் மூலம் 9,600 ரூபா வருமானம் பெறமுடியும். இதே அளவு பதநீரை பொடி கல்லாக் காரமாக உற்பத்தி செய்தால் 11,200 ரூபாவும் கற்கண்டு உற்பத்தி செய்தால் 14,400 ரூபாவும் கிடைக்கும்.

மரவரியை நீக்கி தவறணை முறை யைக்கொண்டு வந்தால் சீவல் தொழி லாளருக்கு பெரும் நஷ்டமும் கஷ்ட மும் ஏற்படுமென ஒருசிலர் கூறுகிறார் கள். இது ஓரளவிற்கு உண்மையெனினும் மரவரி முறையால் குடிசைக்காரர்கள் பெரு கிச் சமூகம் சீரழிந்து போகிறதென்ற உண்மையையும் எல்லோரும் ஏகமன தாக ஏற்றுக் கொள்கின்றனர். சீவல் தொழிலாளர் பதநீர் சேர்த்தால் அவர்

களுடையவருமானம் அதிகரிக்கும், சமூ கமும் சீரழிய மாட்டாது. தேசியசெல் வமும் பெருகும். இலட்சக் கணக்கான வர்களுக்கு வேலைவாய்ப்பும் கிடைக்கும்.

சென்னையில் குமரப்பா புரத் தில் நடைபெறும் பனை ஆராய்ச்சிப் பணிக ளையும், தமிழ்நாடு முழுவதும் பதநீர், பனைவெல்லம் மூலம் கிடைக்கும் பயன் களையும் நாம் அறிந்துகொள்ள வேண் டும்.

யாழ்ப்பாணம், மன்னார், முல்லைத் தீவு, மட்டக்களப்பு, திருகோணமலை புத்தளம், அம்பாந்தோட்டை ஆகிய பகுதிகளில் மொத்தம் ஒரு கோடி பனை களுக்கு மேல் உண்டு. இவற்றில் பதநீர் சேர்த்தால் 5,00,000 தொன்வெல்லம் உற்பத்தி செய்யலாம். மூன்று இலட்சம் பேருக்கு தொழில் வசதி ஏற்படும். இவற்றைக் கருத்திற் கொண்டு காந்தி சேவா சங்கம், மரவரி முறை யை நீக்கிக் கூட்டுறவுத் தவறணை முறை யை ஏற்படுத்துவதற்கு ஆதரவளிக்கி றது. இக்கூட்டுறவுத் திட்டம் மூலம் படிப்படியாக வெல்ல உற்பத்தியோடு ஏனைய பணம் பொருட்டொழில் அபி விருத்தித் துறைகளை உருவாக்குவதற் கும் வழி பிறக்கும் என நம்புகின்றது.

சீவல் தொழிலில் ஈடுபட்டவர்கள் ஒன்று சேர்ந்து கூட்டுறவுச் சங்கம் அமைத்து இச்சங்கமே தவறணைகளை நடத்த வேண்டும். 'கோட்டா' திட்டத் தின்கீழ் ஒரு பகுதியாக பதநீரும் சேர்க் கப்பட்டு விற்பனை செய்யப்பட வேண் டும். இதைத்தொடர்ந்து வெல்ல உற் பத்தியும் நடை பெறவேண்டும். இது படிப்படியாக வளர்ந்து வரும்போது எவருமே பாதிக்கப்படாத வகையில் முன்னேற்றத்தைப் பிரத்தியட்சமாகக் காணக் கூடியதாயிருக்கும்.



உருத்திரபுரம், (இலங்கை)

தொலை பேசி: 2 5 4

கிளிநொச்சி

காந்தி ஆண்டு 102

1971 நவம்பர்

## அபரிக்கிரகம்

மனித ஈடேற்றத்திற்கு அட்டாங்க யோகத்தைக் கடைப்பிடிக்க வேண்டுமென்று எங்கள் மதம் கூறுகின்றது. இந்த அட்டாங்கயோகம் எல்லா மதத்தினராலும் ஏற்றுக்கொள்ளப்படக் கூடிய ஒன்று. யமம், நியமம், ஆசனம், பிராணம், பிரத்யாகாரம், தாரணை, தியானம், சமாதி என்பனவே அந்த எட்டு அங்கங்களும். இதில் யமம் என்பது முதற்படி. இந்த முதற்படிக்கு ஐந்து பிரிவுகள் உள்ளன. அவையாவன அகிம்சை, சத்தியம், அஸ்தேயம், பிரமச்சரியம், அபரிக்கிரகம் என்பவையாம். இதில் அபரிக்கிரகம் என்பது பற்றியே ஆராய்ச்சி.

இந்த ஐந்து படிகளையும் கவனித்தால் இவற்றை மகாத்மா காந்தி தம் அரசியற் கருவிகளாக உபயோகித்ததை நாம் உணரலாம். அது மட்டுமன்று. வள்ளுவர் இவற்றுள் நான்கு பிரிவுகளையும் இன்னுசெய்யாமை, வாய்மை, கள்ளாமை (அஸ்தேயம்) வெஃகாமை (அபரிக்கிரகம்) என்று எடுத்துக் கூறியுள்ளதையும் நாம் காணலாம்.

அபரிக்கிரகம் என்பதன் பொருள் கிரகித்துக்கொள்ளாமை, அபகரித்துக் கொள்ளாமை, என்பதாகும். இதையே வள்ளுவர் "வெஃகாமை" என்று கூறுகிறார்.

மகாத்மா காந்தியடிகள் இதைப் பற்றிப் பலவகையில் சொல்லியிருக்கிறார்கள். எங்கள் வாழ்விற்கு எவ்வளவு பொருள் அத்தியாவசியமோ அதற்கு மிஞ்சி எடுக்காமலிருப்பதுதான் அபரிக்கிரகம், எமக்கு எது அத்தியாவசியம் என்பது எம் சூழலைப் பொறுத்தது. நம்மைச் சுற்றி ஏழைமை தாண்டவமாத்

நாம் சுகபோகத்திலிருப்பது அபரிக்கிரகமாகும். இங்கு நாம் சமதர்மத்தின் வித்தைக்காண்கிறோம்.

நாம் உண்ணும் உணவு, உடுக்கும் உடை, உறையும் வீடு இம் மூன்றிலும் மற்றையவரை வஞ்சித்து, மற்றையவர்க்கு இடம் கொடாது நாமே பெரும் பகுதியை அனுபவிக்க முயல்கிறோம். இந்த இயல்பையே நம் முன்னோர்கள் மனித குலத்திற்கு அடுக்காது வளர்ச்சிக்கு ஏற்காது என்று கூறினார்கள். ஆயினும் மனிதன் இவ்விடயத்தில் முன்னேறியவனாகத் தெரிய வில்லை. அதற்குக் காரணம் பல.

ஒன்று: அபரிக்கிரகம், (வெளவாமை) என்பது மதத்தோடு சம்பந்தமானது, மதம் இதுவரை சமூக முன்னேற்றத்திற்கு நல்லது செய்ய வில்லை, அதனால் இடைஞ்சலாகவே உள்ளது என்னும் கருத்து. இதனால் கைத்தொழில் சமுதாயத்திலும், வேளாமை சார் சமுதாயத்திலும் இன்றியமையாதிருக்க வேண்டிய நேர்மை, ஒழுக்கம் என்பன மறைந்து விட்டன. திட்டமிட்டுப் பொருள் வளத்தைப் போட்டி போட்டுப் பெருக்க வேண்டிய ஓர் அவசியம் நாட்டில் ஏற்பட்டதும் ஒருவரை மற்றவர் எதுவகையிலும் விஞ்சவேண்டுமெனும் மனப்பான்மை தோன்றுகிறது. இதனால் அபகரிக்கும் மனப்பான்மையே தோன்றுகிறது.

இந்த மனப்பான்மையினால் ஏற்படும் கேடுகளை நீக்கப் பொருளுற்பத்திச் சாதனங்களை அரசாங்கம் தன்பொறுப்பாக்கிக் கொள்கிறது. இதனை விஞ்ஞான முறைச்சமர்மம் என்று சிலர் சொல்லிக்கொள்வர். ஒருவரை ஒருவர் அபகரிக்கும் மனப்பான்மையும் விருப்பமும் சமூகத்தில் உள்ளன. அரசாங்கம் அதனை மாற்றத் திட்டமிடவில்லை, ஆயின் என்ன செய்கிறது. அந்த மனப்பான்மை செயற்படக் கூடிய வாய்ப்புகளை அழித்து விடுகிறது. இதைச் சமதர்மம் என்று எப்படிச் சொல்லலாம். இது சமதர்மத்தின் ஒருபோலி. ஏனெனில் இங்கு மனம் பக்குவப் படவில்லை. இந்த முறையால் புதிய ஒரு சமுதாயத்தை உண்டாக்கலாமா?

சமதர்மத்தை நிறுவ, புதிய ஒரு சமுதாயத்தை அமைக்க, அபரிக்கிர

கத்தைத் திட்டமிட்டு நாட்டில் பரப்ப வேண்டும்; வளர்க்க வேண்டும். எவ்வாறு பொருள் வளத்திற்குத் திட்டமிடல், முகாமைத்திறன், மூலவளம் தேவையோ அவ்வாறே இந்த அபரிக்கிரகத்திற்கும் தேவை. உயர் நிலைமையில் உள்ளவர்கள் வாழ்க்கை வசதி உள்ளவர்கள் திட்டமிட்டுத் தம் வாழ்வில் அடரிக்கிரகத்தைக் கடைப்பிடிப்பர் சட்டாயமான சொத்துப் பங்கீட்டிற்கு இந்நிலையில் அவசியமிருக்காது. பொருள் வளம் குவிந்த பின்னர்தான் சமதர்மம் வரவேண்டுமென்ற அவசியமில்லை. உள்ளவளத்தைச் சொத்தைப் பகிர்ந்து உண்ணலாம். சமய அடிப்படையில் அமைந்ததால் அபரிக்கிரகம் சமூகத்தில் வேரூன்றத் தவறி விட்டது என்றால், அரசியல் முறையில் திட்டமிட்டு அதனை நாம் ஏன் சமூகத்தில் மேலோங்கச் செய்யக் கூடாது?

அறிவுள்ளவர்கள் சமதர்ம சமுதாயத்தைத் தோற்றுப் பிரசாரம் பண்ணுபவர்கள், கருமமாற்றுபவர்கள் எல்லோரும் இந்த அபரிக்கிரகத்தைத் திட்டமிட்டு வளர்க்க வேண்டும். வாழ்வில் கடைப்பிடிக்க வேண்டும். அப்பொழுதுதான் அபரிக்கிரகம் சமூகத்தின் எல்லாப் படிநிலைகளிலும் வேரூன்றி வளரும்.

—இ.இ

[3 ஆம் பக்கத்தொடர்ச்சி]

## உள்ளங்களை.....

லாக நம்முடைய உடைமைக்கு நாமே நியாயமான வரம்பு கட்டிக் கொண்டு உச்சவரம்புக்குக் கீழுள்ள தேவைக்கதிகமான நிலத்தையும் அரசாங்கத்துக்கு அல்லது நிலமற்ற ஏழை உழவர்கட்குக் கொடுத்து அதற்குரிய நியாயமான தொகையைப்பெறுவோம்.

இவ்வாறு செய்தால் மக்களின் அன்பையும் நல்லெண்ணத்தையும் பெற்று அவர்களுடைய உள்ளங்களை நாம் உடைமை யாக்கிக்கொள்ளலாம். இதுதான் காந்தியடிகள் காணவிரும்பிய அன்பு சமுதாயம். இந்த சமுதாயம் ஒவ்வொரு கிராமத்திலும் ஏற்பட்டு கிராம சுயராஜ்யம் உருவாக வேண்டுமென்பது தான் வினோபாஜியின் கனவு.

# உள்ளங்களை உடைமைகொள்வோம்

காற்றைப்போல், கதிரொளியைப் போல், நீரைப்போல் நிலமும் மனிதனின் உயிர் வாழ்க்கைக்காக, மனிதகுலம்- இல்லை- உயிர்ச்சுலம் அனைத்திற்குமாக கருணையுள்ளம் கடவுளால் வழங்கப்பட்ட உயிர்ச்சா தனம். நீரின்றி மீன் இல்லை; நிலமின்றி மனிதன் இல்லை. எனவே நிலம் மனிதனின் இன்றியமையாத அடிப்படைத்தேவை. அடிப்படை உரிமை.

இந்தத்தேவையை, இதன் உரிமையை நம்மிலே ஒரு சிலர் மிக மிக அதிகமாகப் பெற்றும் பலர் ஒருசிறிதும் இன்றியும் வாழ்ந்து வருகிறோம்! மக்களை வருக்கும் சம உரிமையும், சம நீதியும் வழங்கியுள்ள இந்த ஜனநாயக நாட்டின் மக்கட் தொகையில் பெரும்பாலோருக்கு, அதுவும் நிலத்தில் நேரடியாக உழைத்து உயிர் வாழும் லட்சக்கணக்கான மக்களுக்கு தாங்கள் உழைக்கும் நிலத்தில் உரிமை இல்லாதிருப்பது அநீதியும் கொடுமையும் பாபமுமாகும்.

பார்க்கப்போனால் சேற்றிலும் சகதியிலும் இறங்கி உழுது, பயிர் நட்பு, நீர்பாய்ச்சி, களைஎடுத்து, சுதிர் அறுத்து களம் சேர்த்து சமுதாயத்துக்கு உணவு வழங்கும் உழைப்பாளிகளுக்கு மட்டுமே நிலத்தில் உரிமை இருக்க வேண்டும். அதற்குமாறாக இன்று நாம் காண்பதென்ன? உழைக்கும் பெரும் பாலோருக்கு நிலம் இல்லாதிருக்கையில், நிலத்தில் உழைக்கத் தெரியாதவர்களுக்கு, உழைக்க விரும்பாதவர்களுக்கு, உழைப்பை இழிவெனக் கருதுவோருக்கு நிலத்தில் உரிமை உள்ளது! இந்த நிலைமை நமது அறிவிக்கும், அறத்துக்கும் ஜனநாயக அரசியல் கோட்பாட்டுக்கும் முரணான ஓர் அநீதியாகும்.

தேவைகளுக்கு அதிகமாக நிலம் வைத்திருப்போருக்கு இந்தநிலம் எப்படிக்கிடைத்தது? ஒன்றிரண்டு ஏக்கருக்கு மேல் நிலம் வைத்திருப்பவர்களில் பெரும் பாலோர் உழைக்கத்தெரியாதவர்கள். பண்ணையாட்கள் அல்லது குத்தகை, வாரிசு சாகுபடியாளர்கள் மூலமே அவர்களுடைய நிலங்கள் பயிரி

டப் படுகின்றன. எனவே, இந்த நிலத்துக்கு நியாயமான உரிமையாளர்கள் அதில் பரம்பரை பரம்பரையாக பாட்டன் காலத்திலிருந்து உழைத்து வரும் மக்களேயாவர்.

ஆனால், நடந்தது என்ன? அறிவாளிகளாகிய நாம், மேல் சாதியினராகிய நாம் உழைக்க விரும்பாத நாம், உத்தியோகத்தர்களாகிய நாம், உழைக்க விரும்பாத நாம், நம்முடைய அதிகாரவலிமையால், அறிவைத்தவறுகப்பயன்படுத்தி, இந்த நிலத்தை அநீதியாக அபகரித்துக் கொண்டோம். அநீதியின் அடிப்படையில் அமைந்த ஆங்கில அரசு இதற்கு துணைநின்றது. இந்த நாடு முழுமையும் வஞ்சனையால் அடிமைப் படுத்திக் கொண்டையடித்தது போல் இந்த நாட்டில் தன் ஏகாதிபத்தியச் சுரண்டலுக்குத் துணைநின்ற படித்தவர்க்கத்தாருக்கும் மேல் சாதியினருக்கும் அவர்களுடைய துரோகத்துக்குப் பரிசாக -தனக்கு உரிமை இல்லாத நிலத்தை வாரிவழங்கி நிலச் சுவாந்தர்களை உண்டாக்கி சமுதாயத்திலே நிலமுள்ளவர், நிலமில்லாதவர் என்ற இயற்கைக்கு மாறான, சமூக நீதிக்குப் புறம்பான ஒரு உடைமை அமைப்பை உருவாக்கி வைத்தது அந்நிய அரசு!

வெள்ளையரின் வெள்ளையாட்சியை வெளியேற்றிய நாம் அவர்கள் விட்டுச் சென்ற அநியாய அமைப்புகள் பலவற்றை அப்படியே வைத்துக் கொண்டிருக்கிறோம். இது தான் நமது இன்றைய அரசியல், பொருளாதார சிக்கல்கள் பலவற்றுக்கும் மூலகாரணம். இல்லையேல், இந்நாட்டு மண்ணிலிருந்து வெள்ளையராட்சியை வெளியேற்றிய அன்றே, உழத்தெரியாதவர்களின் கையிலிருந்த நிலம் உழுவோர் கைக்கு, உழைக்கத் தெரிந்தோர் கரங்களுக்கு உரிமைமாரியிருக்க வேண்டும். அதுதான் உண்மையான சுதந்திரமாயும் இருந்திருக்கும். காந்தியடிகள் கண்ட சுதந்திரக்கனவும் அதுவே.

ஆனால், நடந்தது என்ன? ஆட்சி, அதிகாரம் யார் கைக்கு வந்ததோ

அந்த மேல் சாதியினராகிய நாம், படித்தவராகிய நாம், உத்தியோகத்தர்களாகிய நாம், வியாபாரிகளாகிய நாம் உழத்தெரியாதவர்களுக்கும் உழைக்கத்தெரியாதவர்களுக்கும் நில உரிமை வழங்கியுள்ள அடிப்படை அநீதியை மட்டும் அப்படியே விட்டுவிட்டு வேறு எத்தனை எத்தனையோ வித சட்டங்களை யெல்லாம் செய்கிறோம்!

உடலில் புகுந்து உயிரைக் குடித்து வாழும் நோயின் மூலக் காரணத்தை அறிந்து அதைப்போக்கும் அடிப்படை மருத்துவத்தை மேற் கொள்ளாமல் நோயின் விளைவாக கண்ணிலும், காதிலும், கையிலும், காலிலும் தோன்றும் அதன் அறிகுறிகளான புண்களுக்கு மருந்திட்டு ஆற்ற முற்படுகிறோம்!

இந்த நாட்டின் இன்றைய வேறு சிக்கல் களுக்கு மூலகாரணமாயிருப்பது நிலத்தின்மீதுள்ள இந்தத்தவறான உரிமையேயாகும். எனவே இந்த நாட்டின் அமைதியான நல்வாழ்விலும் ஜனநாயக அமைப்பிலும் நம்பிக்கையுள்ள நம் அனைவரின் முன்னுள்ள முதற்கடமை, முக்கிய கடமை இந்தநில உடைமை அமைப்பை மாற்றி நிலமற்ற இலட்சக்கணக்கான ஏழை உழவர்களுக்கு நிலம் கிடைக்கச் செய்வதேயாகும். இல்லையேல் இந்த ஜனநாயகநாட்டிலே உரிமையுணர்வு கொண்ட மக்களுக்கு எதிராக நாம் எவ்வளவுதான் எதிர்ப்புத் தெரிவித்த போதிலும் மக்கள் சச்சுதின்னும் பெருவெள்ளம், மணலால் கட்டப் படும் இந்த எதிர்ப்பு அனைகள் எவ்வளவு பெரியதாயிருந்தாலும் அவற்றை யெல்லாம் உடைத்து நொருக்கி உட்புகுந்துவிடும்.

தேவைக்கு அதிகமாக நம்மிட உள்ள நிலங்களை நம்முடும்பத்திலுள்ள ஒவ்வொருவர் பெயரிலும் உற்றார், உறவினர் நண்பர்கள் பெயரிலும் பொய்யாக உடைமை மாற்றம் செய்து 'உச்ச வரம்பிற்குமேல் ஒன்று மில்லையே' என்று கைவிரித்து அரசாங்கத்தின் சட்டத்திலிருந்து தப்புவதற்குப் பதி

[2 ஆம் பக்கம் பார்க்க]

## வரவு செலவு

அகில இலங்கைக் காந்தி சேவா சங்கக் கொழும்புக்கிளை சர்வோதய நிகேதனம் [1971 ஒக்ரோபர்] வரவு செலவு விபரம்.

வரவு	ரூபா	சதம்
கையிருப்பு	2	07
சர்வோதயபாத்திரம்	7	40
சம்பத்துத்தானம்	32	00
அரிசி	39	10
காந்தியம்	82	70
<b>மொத்தம்</b>	<b>163</b>	<b>27</b>
<b>செலவு</b>		
உணவு	40	01
பிரயாணம்	19	28
தபால்	5	21
சலூன் சலவை	4	35
மாணவர்செலவு	14	36
சர்வோதய அச்சகம்		70
கோசுலம்	9	30
வெளிச்சம்	2	30
வயித்தியம்		30
நானாவிதம்	1	60
காந்தியம்	27	00
விழா	5	68
கையிருப்பு	32	64
<b>மொத்தம்</b>	<b>163</b>	<b>27</b>

## காந்திக்கிராமத்தில்

### வடமாகாண அதிபர்

காந்தி நூற்றாண்டு விழாவை முன்னிட்டு காந்தி சேவா சங்கம் கிளிநொச்சி - அக்கராயன் குளத்தில், சர்வோதய (சமாதான) கிராமிய பல்கலைக் கழகத்தை ஆரம்பித்துள்ளது. இதற்கு அரசினரிடமிருந்து கிடைத்த 300 ஏக்கர் நிலத்தில் இந்திய சர்வோதயத் தலைவர் ஸ்ரீ ஜயப்பிரகாஷ் நாராயன் அவர்கள் அடிக்கல் நாட்டி பல்கலைக்கழகப் பணியை ஆரம்பித்துவைத்தார்.

இதுவரை ஐம்பது ஏக்கர் காடு பண்படுத்தப்பட்டு 26 அடி விட்ட

## பால்பண்ணை கட்டநிதி

இரத்தமலானை இந்துக் கல்லூரிச் சதுக்கத்தில் நிறுவப் பெற்றுள்ள சர்வோதய நிகேதனத்தில் பால் பண்ணையை நிறுவி இளைஞர்களுக்குப் பயிற்சியளிக்கும் நிர்மாணத் திட்டமொன்றை அகில இலங்கைக் காந்தி சேவா சங்கம் செயற்படுத்த முன்வந்துள்ளது. பத்துப் பசுக்களை வளர்க்கக் கூடியதாக 30 அடி நீளம் 20 அடி அகலமான பசுமடம் சிரமதானம் மூலம் கட்டப்பட்டுள்ளது. கூரை, நிலவேலை ஆகியவைகளைப் பூர்த்தி செய்வதற்கு 2000 ரூபாவரை தேவைப் படுகிறது. எனவே ஒவ்வொரு அன்பரையும் தம்மால் இயன்ற நிதியை உதவுமாறு பணிவன்புடன் காந்தி சேவா சங்கம் வேண்டுகிறது.

இத்திட்டம் பற்றி இரத்தமலானை இந்துக் கல்லூரிச் சதுக்கத்தில் இருக்கும் திரு எஸ். கருணாநிதி அவர்களிடம் தெரிவித்த போது மிகவும் மகிழ்ச்சியடைந்து தமக்குச் சொந்தமான பால் பண்ணையிலிருந்து சிறந்த கேப்பைப் பசுவை அன்பளிப்பு செய்தார். இப்பசு இப்போது ஒரு நாடு கன்றை ஈன்றுள்ளது. திரு எஸ். கருணாநிதி அவர்களுக்கு காந்தி சேவா சங்கம் மனமார்ந்த நன்றியைத் தெரிவிக்கிறது.

மும் 30 அடி ஆழமும் கொண்ட கிணறு கட்டப்பட்டுள்ளது.

வடமாகாண அதிபர் திரு. விமல் அமர சேகர 10.11.71 இல் காந்திக்கிராமத்திற்கு வருகை தந்து நிர்மாணப் பணிகளைப் பார்வையிட்டார். அவரை காந்திசேவா சங்க உறுப்பினர்களும் கிராம மக்களும் உற்சாகத்துடன் வரவேற்றனர்.

காந்திக் கிராமம் மேற்கொண்டுள்ள பணிகள் மூலம் இளைஞர்கள் மத்தியில் மறுமலர்ச்சி தற்படுத்துவதுடன் பொருளாதார நெருக்கடியும் தீர்வழி பிறக்கும் என வடமாகாண அதிபர் காந்திசேவா சங்கப்பணிகளைப்பாராட்டினார். திரு. விமல் அமரசேகர தமது வருகையின் ரூபகார்த்தமாக தென்னம் பிள்ளையை நாட்டினார்.

## காந்தியடிகளுக்கு சிறந்த அஞ்சலி

பொருளாதார புனரமைப்பு கிராமப் புனருத்தாரணத்தில் தான் தங்கியுள்ளது. இதனைக் காந்தியடிகள் வலியுறுத்தியுள்ளார். காந்தியடிகளின் இலட்சியத்தை செயற்படுத்துவதற்கு நாம் ஒவ்வொருவரும் முன்வரவேண்டும் என உருத்திரபுரம் காந்தி நிலையத்தில் 2.10.71 இல் நடைபெற்ற காந்தி ஜயந்தி, சர்வதேச சிறுவர் தின விழாவில் கலந்து கொண்டு உரையாற்றிய கிளிநொச்சி நாடாளுமன்ற உறுப்பினர் திரு. வி. ஆனந்தசங்கரி கூறினார்.

அவர் மேலும் கூறியதாவது, வாழ்வின் வெற்றிக்கு வாய்மை துணைபுரிகிறது. காந்தியடிகள் வாய்மை வழியில் ஒழுகியதால் அவரின் முயற்சிகள் எல்லாக் கட்டங்களிலும் வெற்றி பெற்றன. இன்று தொடக்கம் நான் புகைத்தலை நிறுத்துவதாக தீர்மானித்துள்ளேன். இதனை ஏனையோரும் பின்பற்றினால் காந்தியடிகளுக்கு செலுத்தும் சிறந்த அஞ்சலியாகும்.

கிளிநொச்சி காரியாதிகாரி திரு. இ. யோகநாதன் தலைமை ஆசிரியர் திரு. இ. த. சுப்பிரமணியம் செல்வி புஷ்பராணி ஆகியோரும் கருத்துரை வழங்கினார்கள்.

விழாவிற்கு திரு. இ. கந்தையா தலைமை தாங்கினார்.

விழா முடிவில் செல்வராஜ் குழுவினரின் "மாயானத்தில் மன்னன்" என்னும் நாடகம் நடைபெற்றது.

## வாசித்துவிட்டீர்களா? பனையும் பயனும் ரூ. 2 இனிக்கும் பதநீர் ரூ. 2

விபரங்களுக்கு  
காந்தி நிலையம்,  
உருத்திரபுரம்

இப்பத்திரிகை அகில இலங்கைக் காந்தி சேவா சங்கத்திற்காக உருத்திரபுரம் சி.க. வேலாயுதபிள்ளை அவர்களால் இரத்தமலானை காந்திசேவா சங்க சர்வோதய அச்சக உபகரணங்களின் உதவியுடன் கொழும்பு குமரன் அச்சகத்தில் அச்சிடப்பட்டது.